



## سوال

(219) نماز میں عورت کا لباس

## جواب

السلام علیکم ورحمۃ اللہ وبرکاتہ

عورت کے لیے نماز میں کون سے اعضاء ڈھانکنے ضروری ہیں؟

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ!

الحمد للہ، والصلاة والسلام علی رسول اللہ، أما بعد!

عورت کو سر سے پاؤں تک ڈھکنا چاہیے۔ بلوغ المرام میں ہے:

«عن ام سلمة انہا سألت النبی صلی اللہ علیہ وآلہ وسلم اتصلی المرآة فی ورع و خمار بغیر ازراقال اذا کان الدرع سابقا یغشی ظہور قد میھا اخرجہ الیوداؤد و صح الائمة وقتہ۔»

”یعنی ام سلمہؓ نے رسول اللہ ﷺ سے پوچھا کہ کیا عورت اورھنی اور کرتے میں بغیر تہ بند کے نماز پڑھے فرمایا کہ جب کرتہ پاؤں کی پٹھ ڈھانک لے تو اورھنی اور کرتہ میں نماز پڑھ سکتی ہے۔ اس کو الیوداؤد نے روایت کیا ہے اور ائمہ حدیث نے اس کے موقوف ہونے کو صحیح کہا ہے یعنی ام سلمہؓ کا قول بتلایا ہے۔“

سبل السلام شرح بلوغ المرام صفحہ 82 میں اس حدیث پر لکھا ہے: «ولہ حکم الرفع وان کا موقوفاً اذا لا تقرب ان لا یصرح للاجتناد فی ذالک» یعنی اگر ام سلمہؓ کا قول ہو تو بھی رسول اللہ ﷺ کا فرمان ہے کیونکہ ظاہر یہی ہے کہ اس میں اجتناد کا دخل نہیں۔ اس حدیث سے پیروں کی پٹھ ڈھکنا بھی ضروری معلوم ہوتا ہے جن ملکوں میں عورتیں تہ بند باندھتی ہیں۔ ان کو تو آسانی ہے پاجامہ والیوں کو مشکل ہے ان کو چاہیے کہ چوڑی دار پاجامہ نہ پہنیں بلکہ کھلے پانچے والا پاجامہ بنائیں۔ تاکہ پاؤں کی پٹھ ڈھکی جاسکے۔ اگر ایسا نہ کریں تو جرابیں پہن لیں۔ بہر صورت نماز کا معاملہ نازک ہے۔ اس میں ذرا احتیاط چاہیے۔ البتہ ہاتھ منہ ڈھکنے کا حکم نہیں کیونکہ حدیث میں ہے:

«لا یقبل اللہ صلوة حائض الا بخمار و اہ الخسۃ الا للنسانی» (منتقی ص 45)

”یعنی اللہ تعالیٰ اورھنی کے بغیر بالغہ عورت کی نماز قبول نہیں کرتا۔“

کنز العمال میں ہے:

«عن عمر قال تصلی المرآة فی ثلاثہ اثواب درع وازار و خمار (ش) و ابن مہج (ہن) عن مکحول قال سألت عائشہ فی کم ثوب تصلی المرآة فقالت ایت علیا فاستلیم ثم ارجع الی فاتی علیا فاستلیم»



فتاویٰ درع سابق و غمار فرج الیہا و انبرہا فتاویٰ صدق (ش) عن ابی اسحق ان علیاً و شریحاً کان یقولان لصلی اللہ علیہ وسلم ما تخرج (ش) « (کنز العمال جلد 3 ص 143)

”یعنی عمر فرماتے ہیں کہ عورت تین کپڑوں میں نماز پڑھے۔ کرتہ، تہ بند، اوڑھنی۔ محمول کہتے ہیں میں نے عائشہ سے پوچھا کہ عورت کتنے کپڑوں میں نماز پڑھے فرمایا علیؑ سے بلجھ۔ پھر میرے پاس آ۔ حضرت علیؑ کے پاس آکر سوال کیا۔ تو انہوں نے فرمایا: کرتہ یعنی پاؤں تک اور اوڑھنی۔ پھر حضرت عائشہ کو آکر خبر دی تو فرمایا کہ علیؑ نے سچ کہا اور ابی اسحق سے روایت ہے کہ علیؑ اور شریح رضی اللہ عنہ فرماتے تھے کہ لو ہڈی جس حال میں نکلتی ہے اسی حال میں نماز پڑھے۔“ (1)

ان روایتوں سے معلوم ہوا کہ عورت کو نماز میں ہاتھ منہ ڈھانکنے ضروری نہیں۔ کیونکہ کرتہ اور تہ بند تو ہاتھ منہ کو ڈھانکتے ہی نہیں۔ رہی اوڑھنی سو وہ بھی دستور کے مطابق ہاتھ منہ کو ڈھانکنے کے لیے نہیں۔ پس عورت کو نماز میں ہاتھ منہ ڈھانکنے کا حکم نہیں اور حضرت عمرؓ نے جو تین کپڑے بتلائے ہیں تو ان کے بتانے کا یہ مطلب نہیں کہ تین کپڑے شرط ہیں بلکہ تین کا ذکر اکثر عادت کے لحاظ سے ہے ورنہ مقصود ان کا یہ ہے کہ عورت کا پردہ نماز میں مرد کی طرح نہیں۔ بلکہ ہاتھ منہ کے سوا سارے بدن کا ہے یہی وجہ ہے کہ حضرت علیؑ نے دو ہی ذکر کئے ہیں۔ بخاری جلد اول ص 34 پر ہے۔ **ب اب فی کم تصلی المرأة میں ہے "قال عمر مریہ لو وارت جسدہا بانی ثوب جاز"** یعنی اگر عورت اپنے بدن کو ایک کپڑے سے بھسپالے تو اس کی نماز جائز ہے۔

نوٹ: یہاں پر ایک سوال پیدا ہوتا ہے کہ وہ یہ ہے کہ مرد کے کندھے بالاتفاق ستر نہیں۔ لیکن نماز میں حکم ہے کہ کندھوں پر بھی کوئی کپڑا ہو۔ سو یہ حکم اگر اس لیے ہے کہ نماز میں کندھے بھی ستر میں داخل ہیں۔ تو پھر کندھوں پر بھی موٹا کپڑا ہونا ضروری ہے جس کے نیچے سے کندھے نظر نہ آویں۔ جیسے ناف سے گھٹنوں تک ایسا ہونا ضروری ہے۔ اس صورت میں لملل کا باریک کرتہ کافی نہیں ہوگا۔ جیسے گرمیوں میں عموماً لوگ پہنتے ہیں۔ اگر یہ حکم زینت کے لیے ہے تو پھر باریک بھی کافی ہے۔ اس طرح عورت کو محرم کے سامنے سر وغیرہ ننگا کرنا جائز ہے۔ چنانچہ حدیث سے ثابت ہے۔ ملاحظہ مشکوٰۃ باب المعجزات فصل اول ص 524 تو اگر سر پر اوڑھنی کا حکم اس لیے ہے کہ نماز میں سر ستر سے تو باریک اوڑھنی نماز میں جائز نہیں ہوگی اگر زینت کے لیے ہے تو جائز ہوگی اس سوال کا جواب ہم علماء پر چھوڑتے ہیں۔

### محدث روپڑی رحمہ اللہ علیہ کے سوال کا جواب:

مولوی عبدالقادر حساری نے محدث روپڑی کے مذکورہ بالا سوال کا جواب دیا ہے جس کا خلاصہ درج ذیل ہے:

مرد عورت میں فرق ہے۔ مرد کے کندھوں پر باریک کپڑا ہو تو نماز ہو جائے گی۔ عورت کے سر پر باریک اوڑھنی کافی نہیں۔ وجہ اس کی یہ ہے کہ عورت کا تمام بدن ہاتھ منہ کے سوا ستر ہے۔ چنانچہ آیت کریمہ **ولایبدین زینتہن الا ما ظہر منہا** کی تفسیر میں مفسرین نے لکھا ہے کہ زینت ظاہرہ جس کو اس آیت میں ستر سے خارج کر دیا ہے۔ اس سے ہاتھ منہ مراد ہیں تفسیر ابن جریر میں اس کی وجہ یہ بیان کی ہے کہ ستر کا ڈھانکنا نماز میں ضروری ہے۔ اگر ہاتھ منہ خارج نماز میں ستر ہوتے تو عورت کو نماز میں ان کے ڈھانکنے کا بھی حکم ہوتا، (بلکہ بطریق اولی ہوتا۔ کیونکہ نماز میں زیادہ احتیاط ہے۔ اس لیے عورت کی صحن کی نماز سے اندر مکان کی زیادہ فضیلت رکھتی ہے مگر نماز میں ان کے ڈھانکنے کا حکم نہیں) پس معلوم ہوا کہ یہ زینت ظاہرہ ہیں۔ ستر نہیں۔ باقی تمام بدن ستر ہے۔ اس کے علاوہ حضرت عائشہ نے اپنی بھتیجی عبدالرحمن کی بیٹی کی باریک اوڑھنی پھاڑ کر اس کو گاڑھی پسنادی اور اسماء بنت ابی بکر کو رسول اللہ ﷺ نے فرمایا کہ جب عورت بالغ ہو جائے تو اس کے ہاتھ منہ کے سوا بدن کا کوئی حصہ دکھائی نہ دینا چلیے اور وحیہ بن حلیفہ کو آپ نے ایک باریک کپڑا دیا اور فرمایا اس کے دو حصے کر دیئے۔ ایک کی قمیض بنا لے اور دوسرا بیوی کو دے دے تاکہ اوڑھنی بنا لے اور بیوی کو حکم دے کر اس کے نیچے دوسرا کپڑا پہنے تاکہ نیچے سے اس کا بدن اور بال نظر نہ آئیں۔

اس قسم کے اور بہت دلائل ہیں جن سے ثابت ہوتا ہے کہ ہاتھ منہ کے سوا سر سے پیروں تک عورت کا بدن ستر ہے۔ محرموں کے سامنے اگر سر وغیرہ ننگا کر سکتی ہے لیکن نماز میں زیادہ احتیاط سے کام لیا جاتا ہے تاکہ کوئی قرہی غیر محرم نہ آجائے۔ اسی لیے شارع علیہ السلام نے فرمایا کہ عورت کی نماز اوڑھنی کے بغیر درست نہیں اور سبل السلام میں طبرانی کی حدیث ہے کہ عورت جب تک اپنی زینت نہ ڈھانکے اللہ تعالیٰ اس کی نماز قبول نہیں کرتا اور لڑکی جب بلوغ کو پہنچ جائے تو اس کی نماز بغیر اوڑھنی کے قبول نہیں بلکہ نماز میں پیروں کی



پٹھ ڈھکنی بھی ضروری ہے اور یہ حکم عورت کے لیے بوجہ ستر کے ہے نہ زینت کے، اس لیے عورت کے صحن میں نماز سے اندر کے مکان کی نماز بہتر ہے جو زیادہ ستر کی وجہ سے ہے بلکہ نماز میں عورت کی آواز بھی ستر ہے اس لیے عورت امام کے بھولنے کے وقت سبحان اللہ نہیں کر سکتی بلکہ تصفیق (تالی مارنے) کا حکم ہے۔ نیز رسول اللہ ﷺ نے فرمایا عورتوں کی اخیر می صفت بہتر ہے اور اول صفت (جو مردوں کے قریب ہے) بری ہے اور ایک اور حدیث میں ہے۔ رسول اللہ ﷺ نے انٹس کے گھر نماز پڑھائی تو انٹس کو اپنے ساتھ کھڑا کیا اور ام سلیم والدہ انٹس کو اکیلی پیچھے کھڑا کیا اس کی وجہ بھی کمال ستر ہے جو نماز سے مخصوص ہے۔

### مرد کا ستر:

رہا مرد تو اس کا ستر صرف ناف سے گھٹنوں تک ہے نماز میں بھی اور خارج نماز میں بھی۔ اس لیے اتنا کپڑا گاڑنا ہونا چاہیے اور کندھے چونکہ ستر نہیں اس لیے ان پر گاڑھے کپڑے کی ضرورت نہیں۔ نماز میں کندھوں پر کچھ ہونے کا حکم بطور زینت کے ہے۔ چنانچہ اللہ تعالیٰ فرماتا ہے: **خداوازینتکم عند کل مسجد** یہ خطاب مردوں کو ہے عورتوں کو نہیں کیونکہ ان کے لیے جدا حکم ہے۔ پس مرد کی نماز کندھوں پر باریک کپڑے سے ہو جائے گی۔ جو مواضع جسم کے خارج نماز میں ستر نہیں وہ نماز میں کس وجہ سے ستر ہو سکتے ہیں۔ عورت کا سر تو نماز میں اس لیے ستر ہوا کہ وہ قبل نماز بھی ستر ہے۔ صرف محرم کے لیے رخصت ہے۔ لیکن نماز میں یہ رخصت نہ دی گئی۔ کیونکہ نماز میں احتیاط مد نظر ہے۔

### جواب:

یہ مولوی عبدالقادر کی تقریر کا خلاصہ ہے۔ مسئلہ انہوں نے جو کچھ بیان کیا ہے قریباً درست ہے عورت مرد میں کچھ فرق ہے۔ لیکن بعض اغلاط ہیں۔ ان کو ہم واضح کئے دیتے ہیں۔ تاکہ ہمارے احباب جیسے مسئلہ کی تحقیق میں کوشش کرتے ہیں۔ اپنے بیان کے ایک ایک لفظ میں بھی غور کیا کریں تاکہ تحریر نہایت ہتختہ ہو جائے۔ نیز ان اغلاط کی تفصیل سے مرد عورت کے پردے کا مسئلہ پوری روشنی میں آجائے گا انشاء اللہ۔ پس سنیں:

### غلطی نمبر 1

اخیر میں جو کہا ہے: ”عورت کا ستر تو نماز میں اس لیے ستر ہوا کہ وہ قبل نماز بھی ستر ہے۔“ یہ اوپر کے بیان کے خلاف ہے۔ کیونکہ اوپر کہ چکے ہیں کہ نماز میں عورت کی آواز بھی ستر ہے۔ حالانکہ خارج نماز میں ستر نہیں اور عورتوں کا تو کیا ذکر ہے ازواج مطہرات جس کا پردہ بالاتفاق سخت تھا۔ وہ ہمیشہ اپنوں اور پرگانوں کو مسائل بتلاتی احادیث سناتیں اور اپنی ضروریات کے لیے بات چیت کرتیں۔

اسی طرح مرد کی بابت یہ کہنا ٹھیک نہیں کہ جو مواضع جسم کے خارج نماز میں ستر نہیں وہ نماز میں کس وجہ سے ستر ہو سکتے ہیں۔ کیونکہ ہم یکم دسمبر 1933ء کے پرچہ میں ثابت کر چکے ہیں کہ خارج نماز میں گھٹنا یا کچھ ران کھل جائے تو کوئی حرج نہیں۔ کیونکہ خارج نماز میں یہ ستر نہیں۔ لیکن داخل نماز میں یہ ستر ہیں تو معلوم ہوا کہ خارج نماز داخل نماز کا ایک حکم نہیں نہ عورت میں نہ مرد میں۔

### غلطی نمبر 2

عورت کی بابت جو یہ کہا ہے کہ ”اس کو محرم کے سامنے اگرچہ سر نہ ننگا کرنا جائز ہے لیکن نماز میں زیادہ احتیاط سے کام لیا جاتا ہے تاکہ کوئی قرہبی غیر محرم نہ آجائے۔“ اس سے معلوم ہوتا ہے کہ جہاں قرہبی غیر محرم کے آنے کا کھٹک نہ ہو وہاں بغیر اوڑھنی کے نماز پڑھ سکتی ہے جیسے خارج نماز میں جہاں کسی کے آنے کا کھٹک نہ ہو وہاں سر ننگے بیٹھ سکتی ہے۔ حالانکہ نماز میں غیر کھٹک والی جگہ میں بھی سر پر کپڑا ضروری ہے کیونکہ حدیث میں عام فرمایا ہے کہ عورت کی نماز بغیر شمار (اوڑھنی) کے قبول نہیں۔ اگر کہا جائے کہ حدیث میں لفظ



خمار ہے اور خمار کے معنی وہ شے جو ڈھانک لے اور ڈھانکنا یہ ہے کہ شے نظر نہ آئے پس ثابت ہوا کہ نماز میں عورت کے سر پر گاڑا کپڑا ہونا چاہیے تو اس کا جواب یہ ہے کہ خمار کے اصل معنی بے شک یہی ہیں مگر اب اصل معنی سے نقل ہو کر اوڑھنی کا اسم ہو گیا ہے جس کا استعمال باریک میں بھی ہوتا ہے جیسے وجیہ بن خلیفہ کی حدیث میں ہے جو گذر چکی ہے۔

### غلطی نمبر 3

تفسیر ابن کثیر میں زیر آیہ کریمہ خذوا زینتکم عند کل مسجد لکھا ہے :

« هذه الآية الكريمة رد على المشركين فيما كانوا يعتدونه من الطواف عراة كما رواه مسلم والنسائي وابن جرير واللفظ له من حديث شعبة عن سلمة بن كميال عن مسلم البطيني عن سعيد بن جبير عن ابن عباس قال كانوا يطوفون بالبيت عراة الرجال والنساء بالرجال بالنهار والنساء بالليل وكانت المرأة تقول

اليوم يبدو بعضه او كده

فما بدامنه فما احله

فقال الله تعالى خذوا زينتكم عند كل مسجد وقال العرني عن ابن عباس في قوله خذوا زينتكم عند كل مسجد الآية قال كان رجال يطوفون عراة فامرهم الله بالزينة وهو بالواري السراة وما سوي ذلك من جيد البر والمتاع فامروا ان ياخذوا عند كل مسجد هكذا قال مجاهد وعطاء و ابراهيم النخعي وسعيد بن جبير وقتاده والسدي والضحاك و مالك عن الزهري وغير واحد من ائمة السلف في تفسيرها انها نزلت في طواف المشركين بالبيت عراة وقد روى الحافظ ابن مردويه من حديث سعيد بن بشر والاوزاعي عن قتادة عن انس مرفوعا انها نزلت في الصلوة في النعال وفي صحته نظر الله اعلم ولبذه آلاية وما ورد في معناها من السنة يستحب التحمل عند الصلوة ولا سيما بوم الجمعة و بوم العيد والطيب لانه من الزينة والسواك لانه من تمام ذلك ومن افضل اللباس البياض قال رسول الله صلى الله عليه وآله وسلم البسوا من ثيابكم البياض فانها من خير ثيابكم وكفونا فيها موتاكم وان من خير الحالكم الاثد فانه يكلو البصر ويثبت الشعر بهذا حديث جيد الاسناد انتهى ملخصا - « (ابن كثير جلد 4 صفحہ 184)

”یہ آیت مشرکوں کے ننگے طواف کرنے کے رد میں اتری ہے۔ مسلم، نسائی اور ابن جریر نے ابن عباس سے روایت کیا ہے کہ مشرک مرد عورت ننگے طواف کرتے مردوں میں کرتے عورتیں رات میں کرتیں اور عورت طواف کرنے کے وقت یہ شعر پڑھتی۔ جس کا مطلب یہ ہے کہ آج میری شرمگاہ کچھ یا ساری ننگی ہو جائے گی۔ پس جو ننگی ہو جائے اس کو میں کسی کے لیے حلال نہیں کرتی اور عوفی نے ابن عباس سے روایت کیا ہے کہ مرد ننگے طواف کرتے تو اللہ تعالیٰ نے انکو زینت کا حکم دیا اور زینت سے مراد شرمگاہ کا ڈھکننا ہے اور اس کے علاوہ دوسری زینت بھی اس میں داخل ہے جیسے لہجھا کپڑا، لہجھا سامان (نوشبو، مسواک وغیرہ) مجاہد رحمہ اللہ علیہ، عطاء رحمہ اللہ علیہ، ابراہیم نخعی رحمہ اللہ علیہ، سعید بن جبير رحمہ اللہ علیہ، قتادہ رحمہ اللہ علیہ، سدی رحمہ اللہ علیہ، ضحاك رحمہ اللہ علیہ اور مالک رحمہ اللہ علیہ نے زہری سے اور ان کی سواہت سے انہ سلف نے اس آیت کی تفسیر میں کہا ہے کہ یہ مشرکوں کے ننگے طواف کرنے کی بابت اتری ہے اور حافظ ابن مردويه نے انس سے مرفوع روایت کی ہے کہ یہ جو توں میں نماز پڑھنے کی بابت اتری ہے۔ یعنی اس میں جو توں سمیت نماز پڑھنے کا ارشاد ہے۔ لیکن اس روایت کی صحت میں نظر ہے اور اس کی آیت کی وجہ سے اور جو اس قسم کی احادیث آئی ہیں ان کی وجہ سے نماز کے وقت زینت مستحب سمجھی گئی ہے خاص کر جمعہ اور عید کو اور نوشبو بھی مستحب ہے کیونکہ وہ زینت ہے اور مسواک بھی مستحب ہے کیونکہ اس سے زینت پوری ہوتی ہے اور بہتر کپڑے سفید ہیں۔ رسول اللہ ﷺ فرماتے ہیں۔ سفید کپڑے پہنو کیونکہ وہ بہتر کپڑے ہیں اور انہی میں پسنے مردوں کو کفن دو اور تمہارے بہتر سرموں کا احمد (اصفہانی) ہے کیونکہ یہ آنکھوں کو

روشن کرتا ہے اور پلکوں کے بال اگانا ہے۔“

اسی طرح ابن کثیر کے علاوہ دوسری تفاسیر میں لکھا ہے کہ یہ مشرکوں کے نئے طواف کرنے کی بابت اُترتی ہے۔ ہاں حکم اس کا عام ہے۔ اس میں شرمگاہ کا ڈھکنا بھی داخل ہے اور دوسری زینت بھی داخل ہے۔

پس اب مولوی عبدالقادر صاحب کا اس سے نماز میں کندھوں کے ستر نہ ہونے پر استدلال کرنا ٹھیک نہ ہوا۔ کیونکہ اس سے یہ پتہ نہیں لگ سکتا کہ کندھے ستر ہیں یا نہیں اس کو مردوں کے ساتھ خاص کرنا ٹھیک نہ ہو کیونکہ عورتیں بھی تنگی طواف کرتی تھیں تو جیسی یہ مردوں کو شامل ہے عورتوں کو شامل ہوئی۔

کندھوں کے نماز میں ستر نہ ہونے کے لیے صحیح استدلال یہ ہے کہ خارج نماز میں کندھے بالاتفاق ستر نہیں تو نماز میں ستر ثابت کرنے کی بابت کوئی دلیل چاہیے جس میں کندھوں کے ڈھکنے کا حکم ہو۔ لیکن ایسی کوئی دلیل نہیں آئی۔ حدیث میں صرف اتنا آیا ہے کہ ایک کپڑے میں نماز پڑھے تو کپڑے کا کچھ حصہ کندھوں پر ضرور ہونا چاہیے۔ اس سے دو یا تین باتیں معلوم ہوتیں۔ ایک یہ کہ سارے کندھوں کا ڈھکنا ضروری نہیں بلکہ تھوڑا سا کپڑا بھی کندھوں پر کافی ہے۔ دوم یہ کہ اگر دو کپڑے ہوں تو جو تہ بند کے لیے ہے اس میں گاڑھا ہونے کی تو شرط ہے کیونکہ یہ ستر کے لیے ہے لیکن دوسرے کے لیے کوئی شرط نہیں آئی پس معلوم ہوا کہ خواہ وہ گاڑھا ہو یا باریک کافی ہے۔ ہاں اتنا شبہ ہوتا ہے کہ ایک کپڑے کی حالت میں جب ارشاد ہے کہ کچھ حصہ اس کا کندھوں پر ہونا ضروری ہے اور ظاہر ہے کہ کندھوں کے جھٹنے حصے پر یہ کپڑا ہوگا اتنا ڈھکا ہوگا دکھائی نہیں دے سکتا تو شاید دوسرے کپڑے ہونے کے وقت بھی شارع کو یہی منظور ہو کہ کچھ کندھوں کا اس طرح سے ڈھکنا ضروری ہے کہ دکھائی نہ دے اس لیے میرے خیال میں احتیاطاً بہتر یہی ہے کہ نماز میں کندھے پر گاڑھا کپڑا ہو۔ اگرچہ جواب دیا جاسکتا ہے کہ ایک کپڑے کی حالت میں جب اسی سے کچھ کندھوں پر ہوگا تو اس کو ڈھکنا لازم آجاتا ہے کیونکہ کپڑا گاڑھا ہے اس سے یہ ثابت نہیں ہوتا ہے کہ شارع کا مقصد ڈھکنا ہے تاکہ دوسرے کپڑے کا گاڑھا ہونا بھی ضروری سمجھا جائے۔ مگر پھر بھی عمل میں احتیاطاً بہتر ہے کیونکہ شارع کا مقصد ضروری طور پر تو ثابت نہیں ہوتا لیکن اس کے ہونے کا قوی احتمال ہے۔ اس لیے بہتر گاڑھا کپڑا ہی ہے بلکہ یہاں ایک اور قوی احتمال ہے وہ یہ کہ ایک کپڑے کے وقت کندھوں پر کچھ کپڑا ہونے کا حکم شاید مجبوری کے لیے ہے۔ کیونکہ ایک کپڑے میں عموماً تنگی ہوتی ہے پورے کندھوں پر آنا مشکل ہے دوسرا کپڑا ہونے کے وقت پورے کندھوں پر کپڑا ہو کچھ پر کفایت نہ کرنی چاہیے۔ لیکن یہ سب عملی احتیاط ہے۔ اگر کوئی کندھوں پر باریک کپڑا لے یا دوسرے کپڑے کے وقت کچھ کندھوں پر کفایت کرے تو اس کو بُرا نہیں کہا جاسکتا۔ ہاں ہمیشہ بے احتیاطی غیر مناسب ہے اس سے بچنا چاہیے۔

#### غلطی نمبر 4

مولوی عبدالقادر صاحب نے نماز میں عورت کے حق میں سر کو ستر ثابت کرنے کے لیے کئی احادیث ذکر کی ہیں۔ مگر اکثر شبہ سے خالی نہیں۔ مثلاً یہ حدیث کہ عورت کی صحن کی نماز سے اندر مکان کی نماز بہتر ہے یا یہ حدیث کہ عورتوں کی پہلی صف بہتر ہے اور پچھلی صف بُری ہے یا یہ حدیث کہ عورت کو پیچھے اکٹلی کھڑا کیا۔ اس قسم کی احادیث سے اگر نماز میں سر کا ستر ہونا سمجھا جائے تو ہاتھ منہ کا ستر ہونا بھی سمجھا جائے گا۔ حالانکہ ہاتھ منہ نماز میں ستر نہیں۔

اگر کہا جائے کہ ہاتھ منہ کے نماز میں ستر نہ ہونے کی وجہ یہ ہے کہ وہ خارج نماز میں ستر نہیں تو اس کا جواب یہ ہے کہ سر بھی خارج نماز میں محرم سے ستر نہیں تو جب کسی قریبی غیر محرم کے آنے کا کھٹک نہ ہو اس وقت باریک کپڑا کافی ہونا چاہیے چنانچہ غلطی نمبر 2 میں ذکر ہو چکا ہے۔ اسی طرح حدیث وجیہ بن خلیفہ جس میں ذکر ہے کہ آپ نے ان کو اس کی بیوی کے لیے باریک اوڑھنی دی اور فرمایا اپنی بیوی کو حکم دے کہ اس کے نیچے دوسرا کپڑا پہنے اور حضرت عائشہؓ والی حدیث جس میں ذکر ہے کہ انہوں نے اپنی بھانجی کی باریک اوڑھنی پھاڑ کر گاڑھی پسند دی ان دونوں حدیثوں میں نماز کا ذکر ہی نہیں پس نماز میں سر کو ستر ثابت کرنے کی بابت ان کو پیش کرنا ٹھیک نہیں۔ خارج نماز میں تو جہاں کسی قریبی غیر محرم کے آنے کا خطرہ نہ ہو وہاں اوڑھنی اتار سکتی ہے مگر نماز میں کسی وقت نہیں اتار سکتی۔ چنانچہ یہ بھی غلطی نمبر 2 میں گزر چکا ہے۔ پس معلوم ہوا کہ خارج نماز اور داخل نماز کا ایک حکم نہیں اور غلطی نمبر 2 میں یہ بھی گزر چکی ہے کہ حدیث «لَا يُقْبَلُ اللَّهُ صَلَاةَ عَائِضٍ الْإِمْرَارِ» (عورت کی نماز خدا بغیر اوڑھنی کے قبول نہیں کرتا) بھی سر کے ستر ہونے پر دلالت نہیں کرتی پس اب صرف ایک حدیث رہ گئی جو سبل السلام نے طبرانی سے نقل کی ہے۔ یہ بے شک صاف طور پر نماز میں سر کے ستر ہونے پر دلالت کرتی ہے لیکن اس میں ایک راوی



عمرو بن ہاشم بیرونی ہے۔ تقریب میں اس کی بابت لکھا ہے: ”صدوق یحییٰ“ سچا ہے غلطیاں کرتا ہے دوسرا راوی اس میں یحییٰ بن ابی کثیر ہے جو عبداللہ بن ابی قتادہ سے عن کے ساتھ روایت کرتا ہے اور تقریب میں لکھا ہے «ثقة ثبت لکن یدلس ویرسل» بہت ثقہ ہے لیکن تدلیس اور ارسال کرتا ہے یعنی لپٹنے ملاقاتی (2) سے پلپٹنے معاصر سے بغیر اس طرح روایت (3) کرتا ہے کہ سننے والے کو شبہ پڑے کہ سن کو روایت کی ہے۔ یہ عیب اس کے اندر ہے لیے راوی کی اس قسم کی روایت کمزور ہوتی ہے اور عمرو بن ہاشم میں بھی کچھ کمزوری ہے۔ پس ان دو راویوں کی وجہ سے یہ روایت پوری تسلی بخش نہیں رہی۔ ہاں کچھ صلاحیت رکھتی ہے کیونکہ ایک تو اس میں کمزوری معمولی ہے۔ دوسرے اس کے خلاف کوئی روایت نہیں۔

## غلطی نمبر 5

یہاں تک تو احادیث کے متعلق گفتگو تھی اب آیہ کریمہ **ولایبدین زینت اللایة** اور آیہ کریمہ **خذوا زینتکم عند کل مسجد** کی بابت سنیں۔ یہ دونوں آیتیں نماز میں عورت کے سر کے ستر ہونے پر زبردست دلیل ہیں۔ مگر مولوی عبدالقادر صاحب نے دوسری آیت کو تو مرد کے کندھوں وغیرہ سے خاص کر دیا اور پہلی کی تقریر ایسی کی جس پر یہ اعتراض بدستور رہا کہ عورت خارج نماز میں جہاں غیر محرم کے آنے کا اندیشہ نہ ہو سر سے کپڑا اتار سکتی ہے تو نماز میں لیے موقعہ پر سر پر باریک کپڑا کیوں نہیں لے سکتی؟

مولوی عبدالقادر صاحب نے اس کا جواب دیا ہے کہ نماز میں زیادہ احتیاط برتنا گیا تاکہ کہیں قربی غیر محرم نہ آجائے۔ مگر یہ جواب کمزور ہے کیونکہ قربی غیر محرم کا خطرہ نہ کوئی عام شے ہے نہ اکثری ہے تو اس کی وجہ سے علی العموم ہر نماز میں سر پر گاڑھے کپڑے کے حکم دینے کی کوئی وجہ نہیں؟ ہاں جہاں قربی غیر محرم کا خطرہ ہو وہاں گاڑھے کپڑے کا حکم ہونا چاہیے۔ جہاں خطرہ نہ ہو وہاں نہ ہونا چاہیے۔

ہم پہلی آیت کی ایسی تقریر کرتے ہیں جس سے یہ اعتراض بھی دور ہو جائے اور عورت کے سر کا نماز میں ستر ہونا بھی ثابت ہو جائے۔ پس سنیں اس آیت میں اللہ تعالیٰ نے زینت کی دو قسمیں بتلائی ہیں۔ ایک ظاہر زینت ایک غیر ظاہر یعنی باطنی زینت۔ ظاہر زینت سے مراد خواہ ہاتھ منہ وغیرہ ہوں۔ جیسے عبداللہ بن عباسؓ سے نقل کرتے ہیں یا بدن کے کپڑے مراد ہوں جیسے عبداللہ بن مسعودؓ فرماتے ہیں اس کے سوا باقی تمام بدن عورت کو اس آیت میں باطنی زینت قرار دیا ہے جس میں سر بھی داخل ہے اور ستر سے مراد باطنی زینت ہے۔ پس سر ستر ہوا اور اس بات پر اجماع ہے (جیسے ابن جریر میں ہے) کہ جو ستر ہے اس کا نماز (4) میں ڈھانکنا ضروری ہے۔ پس نماز میں سر کے ڈھانکنے پر اجماع ہوا۔ اب اگر یہ تفصیل کریں کہ جوشے بعض سے ستر ہے بعض سے ستر نہیں اس کا نماز میں ہمیشہ ڈھانکنا ضروری نہیں تو اس سے لازم آئے گا کہ عورت کو نماز میں ناف سے گھٹنوں تک بھی ہمیشہ ڈھانکنا ضروری نہ ہو کیونکہ ناف سے گھٹنوں تک اگرچہ محرم اور غیر محرم سے ستر ہے لیکن خاوند سے ستر نہیں پس چاہیے جہاں خاوند کے سوا کسی اور کے آنے کا خطرہ نہ ہو وہاں باریک آزار سے عورت کی نماز ہو جائے۔ حالانکہ یہ جائز نہیں پس معلوم ہوا کہ ستر سے مراد عام ہے۔ خواہ بعض سے ستر ہو یا تمام سے۔ اس بناء پر عورت نماز میں کسی وقت سر پر باریک کپڑا نہیں لے سکتی کیونکہ سر اگرچہ محرم سے ستر نہیں لیکن غیر محرم سے تو ستر ہے۔

اسی طرح آیتہ کریمہ **خذوا زینتکم عند کل مسجد** (نماز وغیرہ کے وقت زینت پہن لو) اس بات پر دلالت کرتی ہے کہ نماز میں عورت کو سر ڈھانکنا ضروری ہے کیونکہ یہ آیت زینت باطنی کو شامل ہے چنانچہ غلطی نمبر 3 میں گزر چکا ہے کہ اس کا نزول ننگے طواف کرنے کی تردید میں ہے اور معلوم ہو چکا ہے کہ عورت کا سر زینت باطنی میں داخل ہے پس اس آیت سے بھی ثابت ہوا کہ نماز کے وقت عورت کو سر ڈھانکنا ضروری ہے۔

## نوٹ اول

اس آیت سے بھی اوپر کے اعتراض کا جواب ہو گیا۔ تقریر اس کی یہ ہے کہ عورت کو نماز میں سر وغیرہ پر کپڑا لینے کا حکم کیوں ہے؟ کیا غیر سے ستر کے لیے ہے یا اس کو ایسی حالت بنانے کا حکم ہے جس میں ستر ہو۔ خواہ کسی کے آنے کا خطرہ ہو یا نہ ہو۔ اس آیت سے معلوم ہوتا ہے کہ غیر سے ستر کے لیے نہیں۔ بلکہ اس لیے ہے کہ اس میں زینت ہے اور اوپر کے اعتراض کی بناء پر تھی کہ غیر سے ستر کے لئے ہو پس جب بنا ٹوٹ گئی تو اعتراض بھی ٹوٹ گیا۔



## نوٹ دوم

طبرانی کی حدیث جو صاحب سبل السلام نے ذکر کی ہے اگرچہ اس میں کچھ کمزوری ہے لیکن ان آیتوں کے ساتھ مل کر ایک زبردست دلیل بن گئی۔ خاص کر جب اس کے اور روایات بھی ہیں۔ ایک مؤید یہ ہے کہ اس زمانہ میں گاڑھی اوڑھنی کا دستور تھا۔ چنانچہ حضرت عائشہ نے اپنی بھتیجی حفصہ کی باریک اوڑھنی پھاڑ کر گاڑھی دے دی اور وحیہ بن خلیفہ کو آپ نے باریک اوڑھنی دی اور فرمایا اپنی بیوی کو کہہ دے کہ اس کے نیچے اور کپڑا پسینے اور بخاری صفحہ 34 باب فی کم تصلی المرأة میں ہے۔ عکرم کہتے ہیں: اگر عورت ایک کپڑے سے اپنا سارا بدن چھپالے تو جائز ہے۔ جب گاڑھی اوڑھنی کا دستور تھا تو اس دستور کے مطابق آپ نے فرمایا اوڑھنی کے بغیر عورت کی نماز نہیں اور اسی لیے عکرم نے بدن چھپانے کا ذکر کیا بدن پر صرف کپڑا لینے کا۔

دوسرا مؤید یہ احادیث ہیں:

(1) «ایاکم والتعری فان معکم من لایفار فکم الا عند الغائط وحین یفشی الرجل الی ابد فاستیر ہم واکرموا ہم رواہ الترمذی» (مشکوٰۃ باب النظر الی المخطوبہ فصل 6)

”پانانہ اور بیوی کے پاس جانے کے سوانگاہونے سے بچو کیونکہ تمہارے ساتھ وہ (فرشتے) ہیں جو تم سے کسی وقت جدا نہیں ہوتے۔ پس ان سے شرم کرو اور ان کی عزت کرو۔“

(2) «احفظ عورتک الامن زوجتک او مالکتک یمینک قلت یا رسول افرایت اذا کان الرجل غابا قال فانداحت ان یمتی منہ» (حوالہ مذکورہ فتح البیان جلد 6 صفحہ 297 زیر آیہ و یحفظن فروجھن بحوالہ بخاری وغیرہ)

عورت اور لونڈی کے سوا اپنی شرمگاہ کی حفاظت کر۔ راوی کہتا ہے میں نے کہا اگر آدمی اکیلا ہو۔ پس فرمایا اللہ تعالیٰ شرم کے زیادہ لائق ہے فرشتوں اور خدا سے پردہ تو نہیں ہو سکتا۔ مگر مقصود یہ ہے کہ ان کے سامنے ایسی حالت بنانی چاہیے جیسے پردے کی ہے کیونکہ اس میں ان کی عزت ہے اور یہ حکم خارج نماز میں خواہ ضروری نہ ہو نماز میں ضروری ہے کیونکہ انسان خدا کے دربار میں ہوتا ہے۔ اس لیے اس میں ادب کرنا لازم ہو جاتا ہے جیسے نماز میں قبلہ کی طرف تھوکانا اور سامنے جوتا (5) رکھنا منع ہے اور عورت کے لیے سر ستر ہے پس اس کا ڈھانکنا بھی عورت کیلئے نماز میں ضروری ہوا اور اس سے یہ بھی معلوم ہوا کہ نماز میں اصل مقصود ستر ڈھانکنے سے ستر کی حالت بنانا ہے نہ کہ غیر محرم سے ستر کرنا چنانچہ نوٹ اول میں گزرا ہے۔

ہذا ما عندی واللہ اعلم بالصواب

(1) لونڈیاں کاروبار کے لیے عموماً سادہ حالت میں نکلتی ہیں۔ جیسے عام طور پر گوار عورتوں کی حالت ہوتی ہے۔ حضرت علیؑ کا مطلب یہ ہے کہ لونڈی اسی حال میں نماز نہیں پڑھ سکتی۔ برخلاف آزاد عورت کے کہ وہ اس حال میں نماز پڑھ سکتی ہے بلکہ ہاتھ منہ کے سوا سب بدن ڈھانک کر پڑھے۔

(2) ہمدیس اور ارسال میں یہ فرق ہے کہ ہمدیس میں طلاقاتی ہونا شرط ہے اور ارسال میں معاصر ہونا۔ 12

(3) مثلاً کہے عن فلان یا قال فلان اور اس (فلان) سے سنانہ ہولیسے راوی کی روایت بغیر تصریح سماع کے کمزور ہوتی ہے۔ ہاں اگر سماع کی تصریح کرے مثلاً کہے سمعت فلاناً (میں نے فلان سے سنا) یا حدیثی فلان (مجھے فلان نے حدیث سنائی) تو اس وقت وہ کمزوری دور ہو جائے گی۔ حافظ ابن حجر نے طبقات الدلسین میں ہمدیس کے 5 مراتب لکھے ہیں: اول یہ کہ ہمدیس شاذ و نادر ہو۔ ایسے راوی کی روایت کمزور نہیں ہوتی جیسے یحییٰ بن سعید الانصاری۔ دوم یہ کہ ہمدیس اُس کی کچھ زیادہ ہے لیکن وہ بڑا محدث رحمہ اللہ علیہ اور فن حدیث کا امام ہے۔ اس کی درست احادیث کے مقابلہ میں ہمدیس بہت تھوڑی ہے۔ اس کی حدیث کو ائمہ حدیث کے لیے نہیں لیتے ہیں جیسے سفیان ثوری اسی طرح جو ثقہ سے س ہمدیس کرے۔ (مثلاً اس نے زید سے روایت سنی اور زید نے عمرو سے اور عمرو اس کا ملاقاتی ہے تو اس نے زید کو حذف کر کے عمرو کا نام لے کر عن عمرو کہہ دیا۔ حالانکہ اس نے عمرو سے نہیں سنی لیکن زید

